



Jákup Bech Jensen
stjóri Inntriv

Kredit stýring – rætta verjan móti »konkursryttarunum«!

Strangari lóggáva kann, í ávísan mun, betra um korini hjá fyrirkum, ið missa pening vegna skuldarar, sum fara av knóranum. Kredit stýring er tó tann rætta verjan!

Síðstu tíðina havi eg hoyrt og lisið um fleiri, sum hava mist pening, av tí at skuldarar hjá viðkomandi eru farnir av knóranum.

Tað er altíð sera harmiligt at missa pening, men tað kann tykjast beiskt at vita, at onnur gera sær dælt av hesum tapi.

Sambært greinini: "Neyðugt at verja seg móti spekulantum", í Dimmalætting 15. Apríl 2011, er strangari lóggáva besta vápníð, at bæsa hesum sokallaðu "konkursryttarunum".

Eg eri avgjørt samdur, at broytingar í lóggávu skuldu til, men eg haldi ikki, at tað, í sær sjálvum, er loysnin uppá, hvussu ein kann verja seg ímóti spekulantum.

Ikki bert í Føroyum!

Sambært Skráseting Føroya, er talið av strikaðum feløgum í Føroyum økt seinastu árin. Í 2010 vóru ikki færri enn 165 feløg strikað, sum er hægri enn undanfarnu árin. Tíverri eru tey mong, sum ikki hava fingið pening, sum hesi feløg skyldaðu teimum.

Kanning, sum Creditreform hevur gjørt í Europa, vísir, at tøluni fyri húsagangir er met høg í 2009 og 2010. Tað er serliga í Fraklandi, Týsklandi og síðani Skandinavía - tøluni eru høg. Í mun til mongd av fyrirkum, er Danmark á næst ovasta plássi fyri húsagangir í 2010. 207 fyrirkur fóru húsagang fyri hvørjar 10.000 skrásettar fyrirkur. Creditreform metir, at 1,4 mil. arbeiðspláss eru burtur í Europa vegna fyrirkur, sum eru farnar av knóranum. Sum ein fylgja av mistum arbeiðsplássum, er eisini ein øking av privat persónum, sum eru farnir falit í Europa í 2010 - heili 5,2%.

Sambært kanning, sum Intrum Justitia hevur gjørt í

Europa, eru 25% av fyrirkum farnar á húsagang, av tí at ein ella fleiri av teirra skuldarum, eisini fóru av knóranum - uttan at gjalda sína skuld.

European Payment Index, kanningini sum Intrum Justitia ger á hvørjum ári, vísir, at vandin fyri at missa pening og konstateraðum taptum peningi, er hægri enn nakrantíð í 2009 og 2010.

Hví er karantena ikki svarið?

Eg skilji væl tey, sum hava mist pening, og at tey vilja

Eg eri avgjørt samdur í, at broytingar í lóggávu skuldu til, men eg haldi ikki, at tað í sær sjálvum er loysnin uppá, hvussu ein ann verja seg ímóti spekulantum

steðga persónum, sum hava staðið aftan fyri feløg, sum ikki hava goldið sína skuld. Eitt bann fyri at virka vil tó aldri hjálpa fyrirkum og einstaklingum at fáa teirra pening. Um ein persónur fær bann fyri at byrja nýtt felag, so kann viðkomandi altíð gera tað gjøgnum strámen, so sum familju ella vinir. Tá ið so henda karantenan er av, kann viðkomandi aftur dríva virkseimið sum áður og harvið fáa nýggjar veitarar í somu stöðu.

Broyting í lóggávu

Í Íslandi hevur spurningurin um karantenu eisini verið viðgjørdur í longri tíð. Vinnulívsfólk í Íslandi, sum eg havi tosað við, siga, at karantena ikki er neyðug, tí tey hava aðrar møguleikar. Í Íslandi, sum í flestu øðrum londum í Europa, hava tey ein sonevndan "svartalista", har vánaligir gjaldarar verða skrásettir.

Eisini brúka tey "kennitala", sum svarar til P- og V-talið. Hetta verður brúkt at skráseta keypara, so tað ikki er ivi um, hvør er keypari og seljari.

Hesar møguleikar hava vit ikki í Føroyum.

Sambært persónsupplýsingarlógini kunnu almennir myndugleikar brúka p-talið, sum skránummar, so eingin ivi vera um, at talan er um rætta persónin.

Fyrirkur eru undir sera strongum reglurnar fyri at kunna nýta p-talið, og tí

verður p-talið, so gott sum, slett ikki brúkt.

Persónsupplýsingarlógin loyvir heldur ikki at skráseta vánaligar gjaldarar. Av tí at slíkir upplýsingar eru at rokna sum viðkvæmir upplýsingar, eru reglurnar enn strangari á hesum økinum.

Broytingar á hesum báðum økjum, so tað kundi verði møgult at brúka p-talið og at skráseta vánaligar skuldarar, høvdu avgjørt ført til, at færri mistu pening. Hesar broytingar høvdu havt nóg stórri ávirkan, heldur enn at áseta karantenu. Men, hóast tað, so er henda heldur ikki hjálpi í sjálvum sær.

Kredit stýring er svarið!

Tað eru trýggir høvuðsfaktorar, sum ávirka peningastreymin hjá fyrirkum og gjaldsmynstrið hjá skuldarum í einum samfelagi. Tveir faktorar eru eksternir, og tí hava fyrirkur, sum so, ikki

stóra ávirkan á hesar faktorar.

Teir eksternu faktorarnir eru:

- Lóggáva
- Konjunkturur

Tað tekur ofta langa tíð at broyta hesar faktorar.

Tann síðsti faktorurin er internur:

- Kredit stýring
- Hesin faktorur er tann einasti, fyrirkur heilt kunnu ávirka og brúka, sum eitt amboð, at stýra útistandandi peningi.

Tíverri eru tað alt ov nógvar fyrirkur, sum als ikki hava tikið kredit stýring í álvara og hava tí mist nógvan pening.

Hvat er kredit stýring?

Kredit stýring verður ofta definerað sum prosessin at innheinta pening, stýring av skuldarum og útistandandi peningi.

Málið við einari virknari kredit stýring er nóg meir enn bara at áseta kreditmørk hjá kundum. Tað snýr seg eisini um at uppbyggja kundatrúskap og hjálpa til at velja nýggjar marknaðir og kundar.

Kredit stýring snýr seg eisini um ikki at spilla tíð, orku og pening uppá at selja til kundar, sum ikki áttu at verði á listanum yvir møgult viðskiftafólk.

Tað er umráðandi at vera tilvitaði um endamálið við sølu, marknaðarføring, fakturering og gjaldstreym, fyri at tryggja sær, at hesi øki samsvara hvørt við annað.

Um marknaðar- og sölufólk hava ein greiðan málsetning, við fokus á kredit stýring at arbeiða út frá, verður teirra uppgáva ikki bert at selja mest møgult, men eisini at hugsa um ávísur kundi heldur gjaldsfreistir og um hann er førur fyri at gjalda. Váða kundar kunnu eisini verða við at skapa vinning, tó við øðrvísi gjaldstreym.

Ítøkulig átøk, sum betra um peningastreymin

Tað er møgult at umganga tap í einum samfelagi, har konjunkturur og lóggáva ikki eru jalg móttvegis fyrirkum, um bert kredit stýring er í hásæti. Hinvegin, er tað ikki møgult at umgangast tap, har kredit stýring ikki verður raðfest, sjálvt um lóggáva og konjunkturur annars eru jalg.

Tí, vil eg heita á fyrirkur, stovnar og onnur, sum hava pening útistandandi, at taka við hesum ráðum:

- Kredit stýring
- Samstarv millum allar deildir í virkinum
- Samstarva við røttu kundarnar
- Fáa røttu upplýsingarnar um keypara
- Regluliga kredit meting av kundum
- Skrivligar avtalur um bæði levering, gjald og kostnað av seinari gjalding
- Gjaldsfreist 7-14 dagar
- Send áminning beint eftir gjaldkomudag, um skuldin ikki er goldin
- Send max tvær áminningar
- Send ógoldin krøv til serkøna innheintingarfyrirtøku



Hans J. M. Garðalið

Einki er at gera við fólk sum ikki vil hjálpast

Eg bleiv ikki sørt bilsin, tá ið eg læs greinina hjá Bjarna Skála, og kann eg forvissa um, at hetta er alt annað enn sannleikin, sum Bjarni her sigur, og haldi eg tað verða rúkandi órættvíst ímóti Herbergi Frelsunarhersins og teimum fólku, sum har starvast og búleikast.

At ein herkisjúkur hústýranur verður settur upp á pláss og ikki sleppur at manipulera sín vilja ígjøgnum alla tíðina er væl í finasta ordan. Eingin ivi eigur at verða um tað. Tí sleppur tann eini at liva og látast sum hann vil, ja so eru seks til átta fleiri, sum gera tað sama, og so hevur man kaos.

Hinvegin so bleiv eisini skapt ein ósemja fyri og onnur eftir, bert fyri at sleppa at bresta dyrnar aftur og harvið sleppa heim at drekka víðari og á henda hátt sleppa sær undan ábyrgd.

Bjarni Skála sigur, at hann í dag er ein maður, sum stjóri Frelsunarhersins skal hava koyrt niður í øskuna.

Nei, so er ikki.

Í hasum øskudungum, sum harra Skála sipar til, hava liggið og liggja nú nógvir mans, og er hetta eitt val, hvør einstakur ger, tíverri.

Herberg Frelsunarhersins royndi at hjálpa, væl stuðlað av familju og øðrum, men um ein sjálvur ikki vil hjálpast, ja tíverri, so er einki at gera.

Við ynski um góðan betring.